



## Il-Festa tal-Lunzjata fi tfuliti

Alfred Massa

Iż-żmien jgħaddi u jgħib miegħu tibdil f'kull qasam tal-hajja. Dan japplika wkoll għall-festa tagħna. Minnu li miniex ser nirrakkonta hwejjeg li hadd ma jiftakarhom, min-naħa l-oħra, iżda, ċertament, li hawn fostna min għalihom dawn il-hwejjeg huma godda għal kollox. F'din il-Kitba, jien se mmur lura madwar hamsin sena u nipprova niftakar kif kienet tkun iċċelebrata l-festa titolari tagħna t-Tarxiniżi. Anzi, nibda biex ngħid, li dak iż-żmien bosta toroq kienu jingabru minn nies apposta, generalment, kull nhar ta' Hadd filghodu. Jien kont wiehed mill-kolletturi, peress li missieri kien jiehu hsieb l-armor tal-festa ta' Vjal Simmons. Kelli speċi ta' kaxxa tal-landa b'santa tal-Lunzjata fuqha, u wara li missieri derrieni ndur u nhabbat bieb, bieb bl-għajta: "Għal-Lunzjata!" aktar tard, dan ix-xogħol kont nagħmlu wahdi.




Irrid ngħid ukoll, li dak iż-żmien kull nhar ta' Sibb u nhar ta' Hadd, uħud mid-dilettanti kienu jingabru għewwa l-Mithna fi Triq Betta. Hemm, barra milli kien isir xogħol ta' manutenzjoni ta' kolonni, statwi, pilandri u x' naf jien, oħrajn kienu jaħdmu l-liedna; filwaqt li aħna t-tfal konna nisimgħu b'attenzjoni lill-kbar jirrakuntaw xi grajjet imghoddija marbutin mal-festa. Naturalment, aktar ma x-xhur kienu jgerbu, aktar kien jibda jizdied l-entuzjażmu. Ghalkemm lili kienu aktar jinteressawni ċ-ċelebrazzjonijiet ta' go l-knisja; b'danakollu, nistqarr li kont insegwi b'ċertu żelu l-armor tat-toroq u sadattant nitlob herqan biex fil-granet tal-festa t-temp ma jaħqarniex.

### Ċelebrazzjonijiet ta' għewwa

Fi tfuliti flok in-Novena kienet issir is-Settena; jiġifieri minflok disat ijiem kienu jsiru sebgha qabel il-festa. Sa minn wara San Girgor is-sagrigan kien jibda t-tfarfir tal-knisja kollha kemm hi. Imbagħad hmistax qabel kienu jinhaslu l-altari kollha u jibdeu jintramaw. Il-maġġoranza tax-xogħol kien isir mis-sagrigan, iżda l-altari tar-Rużarju, tad-Duttrina, taċ-Ċintura u tal-Kuncizzjoni kienu jieħdu hsiebhom il-fratellanzi. Per eżempju, niftakar lil missieri flimkien ma' Ġużeppe Farrugia jieħdu hsieb l-altar tal-Kuncizzjoni, Salvu Camilleri taċ-Ċintura, il-familji Bonello u Piscopo (ta' Santu) tar-Rużarju u Matthew Agius u l-familja Agius (tad-Dajda) tad-Duttrina. L-altar maġġur kien jintrama l-Ġimgħa ta' qabel il-festa u kien jieħu nofs ta' nhar shih; u dan meta t-tuzell, id-damask u l-linef kienu jkunu diġa' f'posthom! L-ewwel kien jinhasel, u wara jibda l-armor tiegħu. Diversi nies kont tarahom iharsu lejn ix-xama' u jagħtu l-fehma tagħhom kinux dritti jew le. Wara kienu jitpoġġew l-appostli, il-fjuretti, il-ventaltar u t-triehi. Kont napprezza hafna lil Dun Mikiel Vella, il-prokuratur; kull sena preżenti jgħasses biex kollox isir bil-galbu u bl-attenzjoni. Niftakar darba tghidx kemm għajjat miegħi għax qbadt il-puġija b'idi; riedni naqbadha bid-duster! Imma hekk għandhom isiru l-affarijiet biex jibqgħu għal żmien twil.

Il-kappillan, Dun Nikol Aquilina, kien raġel twajjeb. Barra minn hekk, kien dedikat għall-missjoni li kellu afdara f'idejha. Imma dwar l-armor qajla kien iħabbell rasu. Peress li kellu persuna sabiħa, kont tiehu gost tarah lejlet il-festa wara nofsinhar ġej il-knisja liebes is-suttana, il-faxxa ma' qaddu, iż-żarbun bil-bokkli tal-fidda, b'rużetta hadra f'sebgħu tal-lemm u b'kappell f'rasu bi ġmiemen vjola



jghajtu. Kien iżejjen triq minn fejn jghaddi. L-istess ilbies kien jilbsu nhar il-festa. Dak iż-żmien ma kienx isir quddies wara nofsinhar. Għalhekk, il-quddies tan-*Novena* kien ikun fil-ghodu; jekk niftakar sew fis-6.00 am. Wara nofsinhar, kienet titkanta l-*Compieta*, u ssir il-priedka minn predikatur famuż li s-sena ta' wara aktarx kien jagħmel il-paneġierku. Imbagħad kienet tinghad il-Kurunella miktuba minn Mons. Dun Luduvik Mifsud Tomasi fl-1874 u bejn strofa u oħra jitkanta l-Innu *Ave Maris Stella*. Iċ-ċelebrant kien jintona s-*Salve*, titkanta l-antifona u fl-aħhar tinghata l-Barka Sagramentali.

Il-Mużika kienet tkun taħt id-direzzjoni tas-surmast Joseph Casapinta, mhux biss fin-*Novena*, imma wkoll lejlet u nhar il-festa. Kellu Quddiesa verament sabiha li għad hawn min għandu *recording* tagħha; jien wiehed minnhom. Meta siefer lejn il-Kanada, hafna kienu dawk li bkew it-telfa tiegħu!

Il-funzjonijiet tal-festa hafna drabi kienu jitmexxew minn xi Monsinjur. Għax bosta Tarxinizi kienu jgħidu li festa bla mitra tkun nieqsa minn xi haġa. U l-kappillan kien jikkontentahom. Kif għedna, Dun Nikol kien raġel twajjeb (għalkemm kemmxejn nervuż) u fejn seta' dejjem għamel hiltu biex jara lill-parruċċani kuntenti. Dak iż-żmien ir-raħal ma kienx nieqes mis-saċerdoti. Kellna lil Dun Mikiel, lill-Kan. Dun Ġużepp Gonzi, lill-Mons. Ġużeppi Schembri, lil Dun Anton Zammit u lil Dun Karm Sant. Barra dan, fil-jiem tal-festa kienu jiġu xi erba' saċerdoti minn Ghawdex. Dawn kienu jiġu s-Sibt filghodu u jmorru lura t-Tnejn. Nahseb l-akbar biċċa wġiħ ta' ras li kellu l-kappillan kienet fid-dhul tal-purċissjoni. It-Tarxinizi kellhom drawwa li din ma tidholx qabel l-10.00pm. Darba Dun Nikol mar jipprova jmexxihom u sab ruħu maqtuġh mill-art u mbuttat 'il bogħod mill-vara. Meta dahlet il-purċissjoni xi nies dahlu jilmentaw miegħu fis-sagrastija u kellha anki tisseyjah il-pulizija.

## Festa ta' barra

L-armar ta' barra ma kienx voluminuż bħalma hu illum. Hafna toroq kienu jintramaw bil-liedna, b'kolonni bil-qasari u b'pavaljuni. Forsi għax peress li l-festa kienet tkun iċċelebrata fit-tielet Hadd wara l-Għid, mhux l-ewwel darba li l-armar kien jieħu xi hasla ilma. Allura, l-hajra ta' hafna armar ma tantx kienet teżisti. Kif għedt fil-bidu, ċerti toroq kienu jkunu afdati f'idejn individwi li kienu jieħdu hsieb jarmawhom u jzarmawhom. Triq San Ġużepp kienet wahda minnhom. Din kienet f'idejn Karmenu Mercieca (id-Dandu) u ċertu Karmenu mlaqqam il-*"Korsu"*. Imma kemm fil-Lunzjata kif ukoll fil-Qalb ta' Ġesu' din it-triq kienet tkun fost l-isbah fir-rahal.

L-aktar marċ għal qalb it-Tarxinizi kien dak tal-banda tagħna li kien isir il-Ġimgha, magħruf bħala l-*"Marċ ta' l-Anglu"*! Dan kien jiġbed numru kbir ta' nies ta' kull eta'. Is-Sibt l-istess banda kienet tagħmel marċ u wara programm quddiem il-knisja. Il-Hadd kienu jiġu mistiedna tliet baned barranin; wahda ddoqq quddiem il-knisja, oħra quddiem Villa Le Fevre u oħra fil-bidu ta' Triq il-Palma. Il-briju kien jintrefa' għad-dhul tal-purċissjoni. Xi wħud kienu jmorru l-knisja, jieħdu bukketti minn dawk ta' quddiem l-istatwa u jmorru jxejruhom quddiem il-Lunzjata. Dan il-briju kien jibda minn hdejn il-Villa Cecy u jibqa' sejjer sa fuq iz-zuntier. Għajat, ċapċip, kant u x'naf jien. Uħud kienu jkunu fis-sakra u b'hekk il-ħmerijiet li kienu jsiru xejn ma kienu denn ta' nies devoti bis-serjeta' tal-Madonna. Xi hadd darba qalli li kienet diffiċli għall-kappillan li jsib Monsinjuri biex jieħdu sehem fil-purċissjoni minhabba dak l-atteggjament. Rigward il-logħob tan-nar dejjem konna moderati; speċjalment fejn kien jidhol in-nar ta' l-ajru. Għan-nar ta' l-art niftakar lil Leli Ellul magħruf bħala *"Iż-Żurrieqi"* li kien kapaċissmu f'din il-linja. Niftakar ukoll lil ċertu Nardu minn Hal Kirkop li kien aktar mixħut fuq in-nar ta' l-ajru.

## Għeluq

Fis-sewwa kollha għandi aktar memorji dwar il-Festa ta' tfuliti, imma ġa hadt hafna spazju. Nixtieq nagħmel osservazzjoni qabel nagħlaq. Ir-rahal dejjem kellna nies li jhobbu l-festa bis-serjeta' u kienu jahdmu għaliha s-sena kollha. Dawn kienu diversi. Ma nissugrax insemmi ismijiet għax nibża' li nħalli lil xi hadd barra. Dawn għandhom ikunu ta' eżempju għalina. Niftakru fihom f'dawn il-jiem u nitolbu għal ruhhom. Fl-istess waqt nimitaw l-eżempju tagħhom u nipprovaw inrawmu zghazagh li jhobbu kemm lil raħal twelidna u kemm lil Ommna Marija. Għax wara kollox, dan hu l-iskop ewlieni tal-festa: li nizirgħu l-imhabba lejn Marija Annunzjata u lejn xulxin matul il-jiem kollha tas-sena.